



QORTI CIVILI - PRIM' AWLA

IMHALLEF

ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.

Illum l-Erbgha, 16 ta' Gunju 2021

Kawza Numru: 4

Rikors Ġuramentat Numru:- 322/21 JVC

Klesta Cela (K.I Nru 26142A)

vs

Direttur tar-Registru Pubbliku

Il-Qorti,

Rat ir-rikors guramentat fejn ir-rikorrenti Klesta Cela kkonfermat bil-gurament u talbet kif isegwi:

'Dikjarazzjoni tal-Ogġett tal-Kawza

1. Ir-rikorrenti twieldet fl-Albania fis-26 ta' Marzu 1985 minn Kujtim Cela u Vjolanda nee Hitaj u dan skont iċ-Ċertifikat

tat-Twelid hawn anness (Dok A). Hija ngħatat l-isem 'Klesta Cela'.

2. Fil-11 ta' Ġunju 2010, ir-rikorrenti iżżewġet lil Erandi Tusku fir-Registru Pubbliku, il-Belt Valletta. (Dok B.)
3. Ir-rikorrenti kienet espremiet ix-xewqa tagħha illi żżomm kunjom xubitha maż-żwieġ, u qatt ma qablet li tieġu kunjom ir-raġel tagħha, iżda riċentament, preċiżament fit-12 ta' Marzu 2021, meta marret tapplika għal-karta tal-identità tagħha, ir-rikorrenti giet infurmata mil-uffiċjali tal-Identity Card Unit illi kunjomha kien se jidher bħala "Tusku".
4. Dan kien ta' xokk kbir għar-rikorrenti u meta staqsiet ir-raġuni għal tali bidla, hija giet infurmata illi dan kien skont l-att taż-żwieġ tagħha. Sussegwentament, ir-rikorrenti ordnat iċ-ċertifikat taż-żwieġ tagħha fejn irriżulta illi s-sezzjoni rilevanti fuq iċ-ċertifikat taż-żwieġ tagħha kienet imħassra, u b'konsegwenza ta' dan maż-żwieġ hija ħadet kunjom ir-raġel tagħha, ossia 'Tusku' u dan billi tidher id-dikjarazzjoni: "jien hawn taht iffirmata (il-mara) niddikjara li nieġu kunjom tar-raġel"
5. Tul il-ħajja miżżewġa, fuq kull dokument uffiċjali, hija baqgħet magħrufa b'kunjom xubitha, u ċioe, baqgħet magħrufa bħala 'Klesta Cela'.
6. Il-premess huwa rifless ukoll f'numru ta' dokumenti u atti uffiċjali f'isem ir-rikorrenti, fosthom id-dokument ta' residenza fejn hija kienet indikata bħala 'Residence Card of a

Family member of a Union Citizen' bin-numru, MT 8873955, li kien maħruġ fl-2013, u cioe wara iż-żwieġ tal-partijiet (**Dok Ċ**) kif ukoll fil-karta tar-residenza tagħha bin-numru MT 3129663 li kienet maħruġa fl-14 ta' Dicembru 2018 (**Dok D**) .

7. Ir-rikorrenti u Erandi Tusku isseparaw permezz ta' kuntratt ta' separazzjoni datat 26 ta' Settembru 2019 (**Dok E**), fejn hija dehret bħala ' Klesta Cela'. Billi hadd ma kien induna bl-iżball fiċ-ċertifikat taż-żwieġ tagħha, l-ebda dikjarazzjoni dwar l-għażla tal-kunjom tagħha fl-att pubbliku tas-separazzjoni ma kienet inkluża sabiex effettivament tirriverti għal kunjom xubitha.
8. Sussegwentament, anke meta l-esponenti u l-ex raġel tagħha intavolaw rikors għal-pronunzjament tal-ħall taż-żwieġ tagħhom, l-esponenti kienet indikata bħala 'Kelsta Cela', dan ukoll kien rifless fil-verbal datat 8 ta' Jannar 2020 (**vera kopja Dok F**) ir-rikorrenti dehret għal darb' oħra bħala 'Klesta Cela'.
9. Ir-rikorrenti hija wkoll indikata bħala 'Klesta Cela' fil-passaport Alabaniż tagħha maħruġ fis-26 t'Ottubru 2020 (**Dok G**) kif ukoll fiċ-ċertifikat ta' ċittadinanza Maltija tagħha maħruġ fit-18 ta' Frar 2021 (**Dok H**)
10. Hija tidher ukoll bħala 'Klesta Cela' fil-liċenzja tas-sewqan, tagħha (**Dok I**), fiċ-ċertifikat tal-kondotta tal-pulizija (**Dok J**), kif ukoll hija rreġistrata mal-kummissarju tat-taxxi (**Dok K**), u ma' - Jobs Plus (**Dok L**) bl-istess isem, u qatt ma kienet magħrufa bħala Klesta Tusku.

11. L-esponenti għandha interess li l-atti kollha fosthom fiċ-ċertifikat taż-żwieġ tagħha jindika kunjomjha propju u ċioe 'Cela' .
12. Tali inkonsistenza fil-kunjom tal-esponenti saret magħrufa lill-esponenti mill-*Identity Management Office* riċentament u qiegħda tikkawża diffikultajiet prattiċi lir-rikorrenti, u għalhekk l-esponenti għandha interess li ssir id-debita annotazzjoni fl-Att taż-Żwieġ tagħha sabiex jirrifletti kunjoma 'Cela'.
13. Dan ir-rikors qiegħed isir ai termini tal-Artikolu 253 *et sequitur* u l-Artikolu 257 tal-Kodiċi Ċivili ta' Malta.

Raġuni tat-Talba

Illum il-ġurnata ir-rikorrenti u Erandi Tusku, m'għandhom l-ebda relazzjoni bejniethom, ma hemm xejn li jorbothom flimkien u anqas ma għadhom kuntatt ma xulxin. L-esponenti qatt ma kienet imsejha 'Klesta Tusku', anqas waqt il-ħajja matrimonjali tagħha, u ċertament ma tridx li tibda tissejjaħ b'kunjom persuna li m'għandha ebda rabta miegħu illum il-ġurnata. Għaldaqstant kellhom jiġu istitwiti dawn il-proċeduri.

Talbiet

Jgħid għalhekk l-intimat, 'l għaliex din l-Onorabbli Qorti m'għandhiex, prevja kwalunkwe dikjarazzjoni u/jew ordni meqjusa neċessarja u opportuna:

1. Tiddikjara u tiddeċiedi illi r-rikorrenti dejjem kienet, u hija konsistentement imsejja u magħrufa bħala 'Klesta Cela' u mhux bħala 'Klesta Tusku'.
2. Tordna li d-dikjarazzjoni li taqra *"jien hawn taħt iffirmata (il-mara) niddikjara li nieħu kunjom tar-raġel"* tigi korretta li tindika li għazlet li zzomm kunjom xhubitha minn fuq l-att taż-żwieġ numru 844/2010.
3. Tordna lid-Direttur tar-Registru Pubbliku sabiex jagħmel il-korrezzjonijiet kollha neċessarji fl-Att taż-Żwieġ tar-rikorrenti li jgħib in-numru ta' 844/2010, sabiex kunjom ir-rikorrenti jiġi indikat "Cela" minflok "Tusku" ai termini tal-artikoli 253 *et sequitur* tal-Kodiċi Ċivili
4. Tordna illi l-Atti l-oħrajn kollha li r-rikorrenti jista' jkollha fil-futur ikunu jirriflettu l-kunjom li ilha ħajjitha kollha tkun identifikata bih, *ossia* 'Cela' .
5. Tordna lir-Registratur sabiex jagħti kopja vera tal-eventwali deċiżjoni ta' din l-Onorabbli Qorti lid-direttur sabiex isiru d-debiti korrezzjonijiet ai termini tal-Artiklu 256 tal-Kodiċi Ċivili.

Bl-ispejjeż kollha jmorru kontra l-intimat.'.

Rat ir-risposta guramentata tad-Direttur tar-Registru Pubbliku li eccepixxa kif isegwi:

1. 'Illi fl-ewwel lok, għandu jingħad li ai termini tal-**Artikolu 254 tal-Kapitolu 16 tal-Liġijiet ta' Malta**, għandha ssir id-debita

publikazzjoni tas-smiġh tal-kawża odjerna fil-Gazzetta tal-Gvern minn tal-inqas hmistax-il ġurnata qabel tali smiġh;

2. Illi qabel xejn ukoll, u għall-kull bon fini, l-esponent jirrileva li l-Avukat tal-Istat għadu mhux notifikat ai termini tal-artikolu 181B(3) tal-Kap. 12 tal-Liġijiet ta' Malta;

3. Illi bla ħsara għall-premess u preliminarjament ukoll, l-esponent jeċċepixxi li safejn l-azzjoni hija bbażata **fuq l-Artikolu 257** tal-Kap. 16, kif indikat mill-premessa numru 13 tar-rikors ġuramentat, din l-Onorabbli Qorti **m'għandiex kompetenza** *ratione materiae*. Di fatti, l-Artikolu 257 tal-Kap. 16 ċarament jindika li azzjoni ai termini ta' tali artikolu għandha ssir quddiem il-Qorti ta' Revizjoni tal-Atti Nutarili kif preseduta;

4. Illi bla preġudizzju għas-suespost, l-esponent jistqarr li ma huwiex edott mill-fatti li ġew indikati fir-rikors ġuramentat;

5. Illi fil-każ odjern, ir-rikorrenti ma kellhiex Att tal-iStat Ċivili registrat mal-konvenut Direttur qabel iż-żwieġ tagħha ma' 'Erandi Tusku' li seħħ f'Malta fil-ħdax (11) ta' Gunju tas-sena elfejn u għaxra (2010). Di fatti, kien l-Att taż-Żwieġ bin-numru ta' iskrizzjoni 801 tas-sena 2010, hawn anness u mmarkat bħala 'Dok. DRP 1', l-ewwel Att ta' Stat Ċivili registra f'Malta. Kif jixhed l-istess Att, kienet ir-rikorrenti stess li ddikjarat li se tiegħu l-kunjom tar-raġel wara li jseħħ iż-żwieġ, u dan kif tixhed ukoll l-Applikazzjoni għall-Pubblikazzjoni tat-Tnidijiet taż-Żwieġ tagħha, hawn annessa u mmarkata bħala 'Dok. DRP 2';

6. Illi kif ammettiet ir-rikorrenti stess fir-rikors ġuramentat tagħha u kif jindikaw 'Dok E' u 'Dok F' li ġew annessi mal-istess

rikors promotur, ir-rikorrenti fil-proċeduri tas-separazzjoni u tad-divorzu tagħha naqset milli tagħmel it-talbiet ai termini tal-Artikoli 62 u 66L tal-Kap. 16. Għalhekk kemm fil-kuntratt tas-separazzjoni u kif ukoll fis-sentenza mogħtija mill-Qorti Ċivili (Sezzjoni Familja) fit-8 ta' Jannar tal-2020 biċ-ċitazzjoni numru 543/2019 AGV, ta' liema kopja informali qiegħda tiġi hawn annessa u mmarkata bhala 'Dok. DRP 3', la hemm indikazzjoni li r-rikorrenti riedet tirreverti lura għall-kunjom xubitha u laqas hemm ordni lid-Direttur konvenut sabiex jagħmel il-korrezzjonijiet meħtieġa sabiex ir-rikorrenti terġa tirreverti għall-kunjom xubitha;

7. Illi riċentament dis-sena l-esponent irreġistra l-Att tat-Twelid tar-rikorrenti wara talba, hawn annessa u mmarkata bhala 'Dok. DRP 4', magħmula taħt l-Artikolu 244 tal-Kapitolu 16 tal-Liġijiet ta' Malta, illi speċifikament jippermetti illi jiġi registrat Att tat-Twelid esteru. Għaldaqstant, l-esponent ottempora ruħu mal-liġi u rreġistra l-Att tat-Twelid abbażi tal-Att esteru li ġie pprovdut lilu, liema dokument huwa hawn anness u mmarkat bhala 'Dok. DRP 5'. F'tali każ, l-esponent jissottolineja illi registrazzjoni ta' Att ta' Stat Ċivili ssir billi d-Direttur konvenut jislet dik l-informazzjoni mill-Att tal-iStat Ċivili esteru u jirreġistra l-istess *ad verbatim* fuq dak Malti. Għalhekk, l-esponent ipprova lill-attriċi bl-Att tat-Twelid Malti bin-numru ta' iskrizzjoni 1122 tas-sena 2021, liema Att tat-Twelid jinsab hawn anness u mmarkat bhala 'Dok. DRP 6';

8. Illi stante s-suespost, l-esponent umilment jirrileva li għaldaqstant ma jirriżultax li kien effettivament sar xi żball jew saret xi ommissjoni mill-esponent stess;

9. **Illi fir-rigward tat-tieni talba**, l-esponent jirrileva li tali talba ma tistax tigi milqugħa minn din l-Onorabbli Qorti għaliex ai termini tal-Artikolu 253 tal-Kap. 16 wiehed jistgħa jitlob **korrezzjoni, registrazzjoni jew thassir ta' registrazzjoni** tal-atti imma ma jistax jitlob għall-kancellazzjoni ta' kliem fl-atti. Filfatt, tali korrezzjonijiet isiru **b'permezz ta' annotazzjonijiet** fuq l-att relattiv u mhux b'permezz tal-kancellazzjoni tal-kliem, speċjalment meta fil-każ odjern il-kliem "*jien hawn taħt iffirmata (il-mara) niddikjara li nieħu kunjom tar-raġel*" jindikaw id-dikjarazzjoni li r-rikorrenti stess għamlet u ffirmat kemm fl-Att taż-Żwieg u kif ukoll fl-Applikazzjoni għall-Pubblikazzjoni tat-Tnidijiet taż-Żwieg. Isegwi għalhekk li ma jistax isir u m'hemmx bżonn il-kancellazzjoni tal-kliem "*jien hawn taħt iffirmata (il-mara) niddikjara li nieħu kunjom tar-raġel*" kif indikat fir-rikors promotur, għaliex f'każ li din l-Onorabbli Qorti tilqa l-ewwel, it-tielet u l-ħames talbiet attriċi, l-esponent jagħmel annotazzjoni fejn jindika li r-rikorrenti rrivertiet għal kunjom xubitha 'Cela'. Għaldaqstant, **it-tieni talba kif dedotta fir-rikors promotur ma timmeritax li tigi akkolta;**

10. Illi mingħajr preġudizzjoni għas-suespost, **fir-raba' talba** tagħha r-rikorrenti qiegħda titlob ukoll sabiex l-Atti l-oħrajn kollha li r-rikorrenti jista' jkollha fil-futur ikunu jirriflettu l-kunjom Cela. F'dan ir-rigward, id-Direttur konvenut jeċċepixxi li hu ma jistax u m'għandux jintrabat b'tali talba għaliex fil-futur jistgħu jinqalghu sitwazzjonijiet fejn l-istat ċivili tar-rikorrenti jinbidel. Illi di piu', l-esponent jistqarr li f'każ li din l-Onorabbli Qorti tilqa l-ewwel, it-tielet u l-ħames talbiet attriċi, kull Att tal-iStat Ċivili segwenti ha jindika awtomatikament li l-kunjom tar-rikorrenti huwa 'Cela', salv jekk ma jkunx hemm ċirkostanzi fejn il-kunjom tar-rikorrenti jinbidel, bħal per eżempju, b'permezz ta' żwieg,

unjoni ċivili jew ordni tal-qorti kompetenti. Fid-dawl tas-suespost u għaldaqstant, l-esponent jirrileva li **r-raba' talba kif dedotta mir-rikorrenti ma timmeritax li tiġi akkolta** minn din l-Onorabbli Qorti;

11. Illi magħdud mal-premess u mingħajr preġudizzjoni għas-suespost, f'każ li din l-Onorabbli Qorti tilqa t-talbiet attriċi u tordna t-tibdil tal-kunjom tar-rikorrenti fl-Atti tal-iStat Ċivili tagħha, l-esponent umilment jirrimarka illi sabiex ikun hemm dan it-tibdil, ir-rikorrenti għandha tispeċifika liema huma dawn l-atti permezz tan-numru progressiv u s-sena ta' kull att relattiv;

12. Illi mingħajr preġudizzju għal dak premess u fid-dawl tas-suespost, fir-rigward tal-ewwel, tat-tielet u tal-ħames talbiet l-esponent jirrimetti ruħu għad-deċizzjoni ta' din l-Onorabbli Qorti salv però li l-provi miġjuba jkunu l-aħjar u sodisfaċenti f'għajnejn il-liġi, filwaqt li l-esponent joġġezzjona għat-tieni u għar-raba' talbiet tar-rikorrenti hekk kif dedotti;

13. Illi finalment u dan mingħajr ħsara għall-premess, l-esponent jissottometti li fi kwalunkwe każ l-azzjoni tal-attriċi mhijiex attribwibbli għal xi għemil da parti tal-esponent u kwindi huwa m'għandux jiġi assoġġettat għall-ispejjeż tal-kawża istanti;

14. Salv eċċezzjonijiet ulterjuri.'.

Rat il-korrezzjoni mitluba fil-verbal tallum fejn Dr Rebecca Mercieca għar-rikorrenti talbet korrezzjoni fit-tieni talba tar-rikors guramentat u cioe' fejn hemm il-kliem 'tiġi kkancellata minn' jiġi jinqara 'tiġi korretta li tindika li għazlet li zzom kunjom xubitha' u rat li l-Qorti laqgħet it-talba u ordnat il-korrezzjoni kif mitluba;

Rat illi konsegwenza tal-korrezzjoni u stante li saret id-debita pubblikazzjoni kif jirrizulta mill-atti, d-Direttur tar-Registru Pubbliku rtira l-ewwel, it-tieni u d-disa' eccezzjoni tieghu;

Rat id-dokumentazzjoni kollha annessa mar-rikors guramentat fosthom certifikati mahruqa mill-istess Direttur intimat, employment history u kif ukoll dokumenti ta' residenza tar-rikorrenti wkoll mahruqa minn Awtoritajiet Maltin li lkoll juru l-kunjom 'Cela' u mhux 'Tusku';

Rat ukoll l-atti ta' separazzjoni u divorzju li wkoll jevidenzjaw li r-rikorrenti baqghet dejjem maghrufa bil-kunjom 'Cela' u mhux 'Tusku' u difatti fil-kuntratt ma sar l-ebda accenn ghal kunjom;

Rat ukoll il-licenzja tas-sewqan, ic-certifikat ta' kondotta mahrug mill-Pulizija ta' Malta, l-'compliance certificate' mahrug mill-ufficju tal-Kummissarju tat-Taxxi ta' Malta u 'employment history' li lkoll juru l-uzu tal-kunjom Cela f'dokumenti mahruqa mill-awtoritajiet Maltin;

Rat illi saret id-debita pubblikazzjoni a fol. 34 u 35 tal-process;

Rat in-nota tar-rikorrenti a fol. 37 tal-process;

Rat in-nota tar-rikorrenti prezentata illum stess kontenenti affidavit tal-istess rikorrenti minn fejn jirrizulta car illi baqghet dejjem tuza l-kunjom 'Cela' anki maz-zwieg taghha fis-sena 2010 u fil-fatt dan huwa wkoll evidenzjat mid-dokumentazzjoni kollha esebita fl-atti u li referenza ghalihom saret aktar il-quddiem;

Il-Qorti mill-atti vverifikat li effettivament ir-rikorrenti qatt ma kienet maghrufa bil-kunjom 'Tusku' izda dejjem kienet u baqghet maghrufa bl-isem ta' Klesta u bil-kunjom 'Cela' u ghalhekk il-Qorti tqis li t-talbiet tar-rikorrenti huma gustifikati u ser tghaddi sabiex tilqa' l-istess ukoll fl-ahjar interess tal-pubbliku in generali li jirrizulta li jaf lir-rikorrenti bil-kunjom indikat minnha u cioe' 'Cela' u mhux dak li jirrizult fuq ic-certifikat.

Decizjoni:

Ghaldaqstant ghar-ragunijiet kollha suesposti din il-Qorti tghaddi sabiex taqta' u tiddeciedi din il-kawza kif isegwi :

1. Tichad l-eccezzjonijiet tad-Direttur tar-Registru Pubbliku sakemm dawn huma inkompatibbli ma' dak hawn deciz.
2. Tilqa' l-ewwel talba u tiddikjara u tiddeciedi li r-rikorrenti dejjem kienet, u hija konsistentement imsejja u maghrufa bhala bl-isem ta' 'Klesta' u 'Cela' ghal dak li huwa kunjom u mhux bhala 'Klesta Tusku'.
3. Tilqa' t-tieni talba u tordna li d-dikjarazjoni li taqra *"jien hawn taht iffirmata (il-mara) niddikjara li niehu kunjom tar-ragel"* tigi korretta sabiex¹ jigi ndikat li ghazlet li zzomm kunjom xubitha fuq l-att taz-żwieg numru 801/2010².
4. Tilqa' t-tielet talba u tordna lid-Direttur tar-Registru Pubbliku sabiex jagħmel il-korrezzjonijiet kollha necessarji fl-Att taz-Żwieg tar-rikorrenti li jgħib in-numru 801/2010³, sabiex

¹ Korrezzjoni permezz ta' digriet datat 7 ta' Lulju 2021

² Korrezzjoni permezz ta' digriet datat 7 ta' Lulju 2021

³ Korrezzjoni permezz ta' digriet datat 7 ta' Lulju 2021

kunjom ir-rikorrenti jiġi indikat “Cela” minflok “Tusku” u dan ai termini tal-artikoli 253 *et sequitur* tal-Kodiċi Ċivili.

5. Tichad ir-raba’ talba abbazi tal-ghaxar eccezzjoni tad-Direttur intimat u stante li dak li qed jintalab jirreferi għall-futur u għalhekk legalment mhux gustifikat.
6. Tilqa’ l-hames talba kif dedotta u tordna li d-Direttur tar-Registru Pubbliku jiġi notifikat b’kopja tas-sentenza ta’ din il-Qorti u dan skont l-artikolu 256 tal-Kap 16 tal-Ligijiet ta’ Malta.

Fic-cirkostanzi l-Qorti tqis li d-Direttur intimat ma kellu l-ebda tort fil-bidla tal-kunjom u għalhekk l-ispejjez għandhom jiġu sopportati mir-rikorrenti.

Moqrija.

Onor. Imhalef Dr. Joanne Vella Cuschieri
B.A., Mag. Jur. (EUR.LAW), LL.D.
16 ta’ Gunju, 2021

Karen Falzon
Deputat Registratur
16 ta’ Gunju, 2021